



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar it-Tlieta, 10 ta' Ġunju 2025

Rikors Nru: 616/2023

Nru fuq il-Lista: 1

**David Cefai (Karta Tal-Identita' Numru 0788750M), Daphne
Corrieri Nee' Cefai (Karta Tal-Identita' Numru 0448153M),
Angela Margaret Cefai (Karta Tal-Identita' Numru 0229100A) u
t-Tabib Martin Cefai (Karta Tal-Identita' Numru 345562M)**

vs

Lorraine Dalli (Karta Tal-Identita' Numru 218081M)

Il-Bord;

Ra r-rikors promotur imressaq fit-28 ta' Diċembru 2023¹, permezz ta' liema *ad litteram* ġie premiss u mitlub hekk:

¹ A fol 1 *et seq* tal-proċess.

1. *Illi l-esponenti għandhom bi proprjeta' l-fond 253, Flat 2, Mayfair Flats, Triq San Albert, Gżira, li gie għandhom b'wirt mingħand l-axxendenti tagħhom, Lucy u Leone Cefai, fost oħrajn.*
2. *Illi originarjament, b'kuntratt tan-Nutar George Bonello DuPuis tad-disgħa ta' Novembru, elf disa mija u tnejn u sebgħin (hawn mehmuz bhala Dok. Mayfair 2 Cont.), l-imsemmija Lucy u Leone Cefai, flimkien m'oħrajn, kienu kkonċedew dan il-fond b'subċens temporanju għal 21-il sena lil Alfred Attard.*
3. *Illi sussegwentement, l-imsemmi Alfred Attard, fil-21 t'Ottubru, 1976, kien ittrasferixxa l-perjodu rimanenti fit-titolu tiegħu ta' subċens lil Dolores Calleja, li tigi axxendenti tal-intimata Lorraine Dalli.*
4. *Illi llum, l-intimata qegħda tiddetjeni dan il-fond allegatament bis-saħħa tal-konverżjoni bl-Art. 12 tal-Ordinanza li Tneħhi l-Kontroll tad-Djar (Kap. 158 tal-Ligijiet ta' Malta), liema allegazzjoni u pretensjoni pero', l-esponenti assolutament qegħdin jirribattu stante li hija b'ebda mod u taħt ebda disposizzjoni tal-imsemmi Kapitolu 158 ma hija ntitolata li tkompli tiddetjejni dan l-istess fond.*
5. *Illi, minħabba f'hekk u stante li huma ma jirrikonoxxuwhiex bhala nkwilina legittima, l-esponenti ilhom ma jaċċettawx kull ammont ta' kera li l-intimata ttentat tavanzalthom sabiex hija, imbagħad, tgħaddi biex tiddepositalhom taħt l-awtorita' tal-qorti.*
6. *Illi l-esponenti ma jirrikonoxxux lill-intimata bhala nkwilina legittima peress li l-perjodu transitorju ta' ħames snin bi dritt t'okkupazzjoni mill-mewt tal-axxendent tagħha ai termini tat-tielet proviso tal-artikolu 2(c)(iii) tal-imsemmi Kapitolu 158, ilu li skada.*
7. *Jirriżulta, inoltre, li l-istess intimata ilha mhijiex tagħmel użu mill-fond sogġett ta' dan ir-rikors bhala r-residenza ordinarja tagħha; mhux talli hekk, imma talli jirriżulta fattwalment bl-aktar mod irrifjutabbli li hija ma kienitx qed tokkupa dan l-istess fond bhala r-residenza ordinarja*

tagħha fl-għaxra (10) t'April tas-sena 2018 kif jiddisponi u jirrikjedi l-artikolu 12C, moqri konguntivament mal-artikli 5, 12 u 12A tal-istess Kapitolu 158.

Għaldaqstant, prevja kull dikjarazzjoni oħra li tista' tirriżulta meħtieġa, l-esponenti jitolbu bir-rispett li dan il-Bord jogħgħbu:

A. Jordna l-iżgumbrament tal-intimata mill-fond 253, Flat 2, Mayfair Flats, Triq San Albert, Gżira, fi żmien perentorju li jiġi ffissat minn dan l-onorabbli Bord prevja dikjarazzjoni li l-istess intimata Lorraine Dalli qed tokkupa l-imsemmi fond mingħajr ebda titolu validu fil-liġi.

B. Alternattivament, **u mingħajr preġudizzju** għat-talba preċedenti A, **fl-eventwalita' biss** li l-Bord jiċhad it-talba A u jsib li l-intimata hija ntitolata li tkompli tokkupa l-imsemmi fond b'titolu ta' kera:

(i) iwettaq it-test tal-mezzi tal-intimati skond l-Art. 12B(3)(c) tal-Kap. 158 u jiddetermina jekk l-intimata tissodisfawx il-kriterji tad-dhul u tal-kapital tat-test tal-mezzi;

(ii) f'kaz li dan il-Bord isib li l-intimata ma tissodisfawx il-kriterji tad-dhul u tal-kapital tat-test tal-mezzi:

(a) ixolji l-kirja favur l-intimata tal-fond 253, Flat 2, Mayfair Flats, Triq San Albert, Gżira;

(b) jagħti żmien perentorju lill-intimata, li ma jkunx iżjed minn xahrejn, sabiex tivvakawa minn dan il-fond, u tirrilaxxah battal u f'kundizzjoni tajba favur l-esponenti;

(c) jistabilixxi l-kera pagabbli mill-intimata lill-esponenti għall-okkupazzjoni ta' dan il-fond matul l-imsemmi perjodu;

(iii) f'kaz li dan il-Bord tal-mezzi, isib li l-intimata tissodisfa il-kriterji tad-dhul u tal-kapital tat-test, jirrevedi l-kera pagabbli mill-intimata għar-rigward tal-fond 253, Flat 2, Mayfair Flats, Triq San Albert, Gżira, għal ammont sa' tnejn fil-mija (2%) fis-sena tal-valur liberu u frank tas-suq miftuħ

ta' dan il-fond fl-1 ta' Jannar, 2021, u jikkundanna lill-intimata thallas lill-esponenti l-kera oghla hekk riveduta bl-istess skadenzi kurrenti, jew b'modalitajiet differenti kif dan il-Bord jidhirlu xieraq u opportun.

Bl-ispejjez kontra l-intimata, inkluzi dawk tal-ittri ufficjali kontra tagħha datati 20 ta' Novembru, 2022 u 22 ta' Marzu, 2023, li tibqa' ngunta minn issa ghas-subizzjoni, u b'rizerva għal kull azzjoni ohra kompetenti lill-esponenti, inkluz għad-danni, jekk ikun il-kaz.

Ra d-digriet tiegħu tad-9 ta' Jannar 2024².

Ra r-risposta tal-Awtorità tad-Djar tas-7 ta' Marzu 2024³.

Ra r-risposta tal-intimata Lorraine Dalli mressqa fit-18 ta' April 2024⁴.

Ra dak li sehh fis-seduta tat-3 ta' Mejju 2024⁵ fejn giet imressqa nota mir-rikorrenti kontenenti dokumentazzjoni⁶ u gew mahtura l-Periti Mario Cassar u Marie Louise Caruana Galea sabiex ihejju stima tal-fond in kwistjoni.

Ra n-nota tal-intimata mressqa fit-3 ta' Ġunju 2024⁷ permezz ta' liema tressqet id-dikjarazzjoni għuramentata tagħha u dokumentazzjoni neċessarja għat-twettieq tat-test tal-mezzi.

Ra r-rapport peritali mressaq fl-10 ta' Ġunju 2024⁸.

² A fol 6 tal-proċess.

³ A fol 12 tal-proċess.

⁴ A fol 16 tal-proċess.

⁵ Verbal relativ jinsab a fol 21 tal-proċess.

⁶ Nota tinsab a fol 23 tal-proċess.

⁷ A fol 68 tal-proċess.

⁸ A fol. 176 tal-proċess.

Ra dak li sehh fis-seduta tal-24 ta' Settembru 2024⁹ meta tressqet nota ohra mir-rikorrenti.

Sema' x-xhieda tal-avukat John Seychell Navarro, imwettqa fis-seduta tat-8 ta' Novembru 2024¹⁰, f'liema seduta gew imressqa dokumenti ohra min-naha tar-rikorrenti.

Sema' x-xhieda in kontro-eżami tal-istess John Seychell Navarro mwettqa fis-seduta tal-15 ta' Jannar 2025¹¹.

Ra n-nota ta' sottomissjonijiet tar-rikorrenti mressqa fit-23 ta' Jannar 2025¹².

Ra n-nota ta' sottomissjonijiet responsiva mressqa fl-14 ta' Marzu 2025¹³.

Ra d-digriet tieghu tad-9 ta' Mejju 2025¹⁴ permezz ta' liema l-proċeduri thallew ghas-sentenza ghal-lum.

Ra l-atti proċesswali kollha.

Ikkunsidra;

It-Tieni Eċċezzjoni – Nullità tar-rikors

⁹ A fol 187 tal-proċess.

¹⁰ Xhieda relattiva tibda a fol 252 tal-proċess.

¹¹ Dan jibda a fol 257 tal-proċess.

¹² Din tibda a fol 276 tal-proċess.

¹³ Din tibda a fol 281 tal-proċess.

¹⁴ A fol 290 tal-proċess.

Illi fit-tieni eċċezzjoni tagħha, l-intimata tikkwerela it-tfassil tar-rikors promotur għaliex tgħid li uħud mir-rikorrenti huma residenti barra, madanakollu ma ressqet l-ebda provi dwar dan. L-unika hjiel li hemm fl-atti hija prokura ta' Angela Margaret Cefai (li tagħti indirizz kemm għewwa r-Renju Unit u hawn Malta) lil Daphne Corrieri, bi prokura datata 2021¹⁵. Madanakollu, ma rriżultax li din Angela Margaret Cefai kienet nieqsa minn Malta fid-data tat-tressieq ta' dawn il-proċeduri¹⁶. B'żieda ma dan, l-intimata ma lissnet l-ebda kelma dwar din l-eċċezzjoni fin-nota ta' sottomissjonijiet responsiva tagħha, probabbilment għaliex kienet sodisfatta bil-provi fl-atti.

Għalhekk il-Bord ma jsib xejn errat bil-mod kif gie redatt l-okkju ta' dawn il-proċeduri.

Mertu

Illi dwar il-mertu imbagħad, huwa ċar mir-rikors promotur li l-Bord għandu l-ewwel u qabel u kollox jinvesti fl-ewwel talba tar-rikorrenti għaliex jekk din tirriżulta meritevoli t'akkoljiment allura l-eżami rigwardanti t-test tal-mezzi jkun wieħed inutili.

L-ewwel talba – Titolu tal-intimata.

Illi fil-kawżali li jwasslu għal din it-talba, ir-rikorrenti jgħidu li l-intimata ma tistax tidditjeni l-fond bis-saħħa tal-konverżjoni misjuba fl-artikolu 12 tal-Kapitolu 158 tal-Liġijiet ta' Malta, wara l-mewt ta' ommha. Jgħidu wkoll, li l-perjodu misjub fl-artikolu 2(c)(iii) ta' hames snin issa skada u b'hekk ukoll, l-intimata m'għandha l-ebda jedd fuq il-fond.

¹⁵ Dok MS7 a fol 61 tal-proċess.

¹⁶ Ara artikolu 1866 tal-Kapitolu 16 tal-Liġijiet ta' Malta.

Illi l-fatt rilevanti kif jemerġu mill-atti proċesswali huma s-segwenti:

- 1) Illi b'kuntratt tad-9 ta' Novembru 1972 fl-atti tan-Nutar Dottor George Bonello DuPuis¹⁷ ċertu Lucy Cefai, Leone Cefai, Carmelo, Raffaele u Maria aħwa Cefai taw b'titolu ta' subenfitewsi temporanja għal żmien wieħed u għoxrin sena lil ċertu Alfred Attard il-fond mertu ta' dawn il-proċeduri.
- 2) Illi b'kuntratt tal-21 ta' Ottubru 1976 imbagħad, dan Alfred Attard biegh is-*subutile* temporanju rimanenti lil Maria Dolores Calleja¹⁸ li tigi omm l-intimata.
- 3) Illi din is-subenfitewsi imbagħad giet konvertit f'kirja u li r-rikorrenti baqgħu dejjem jaċċettaw il-kera minn għand omm l-intimata¹⁹.
- 4) Illi Maria Dolores Calleja giet nieqsa fid-29 ta' Mejju 2020²⁰.
- 5) Illi l-intimata kienet u baqgħet tirrisjedi fil-fond in kwistjoni.

Illi mill-ewwel jingħad li dan il-Bord ma jsibx li x-xhieda ta' John Seychell Navarro kienet waħda ta' rilevanza f'dawn il-proċeduri u ċertament ferm il-bogħod mill-livell ta' prova rikjesta sabiex tirnexxi talba bħal din. Din ix-xhieda kienet titratta biss dak li qaltlu l-intimata, fiż-żmien meta dan kien l-avukat tal-familja tar-rikorrenti. Illi il-Bord isib ukoll li l-ebda wieħed mir-rikorrenti m'offrew ix-xhieda tagħhom iżda straħu biss fuq it-tressieq ta' dokumenti, senjatement il-preżentata tar-Reġistru Elettorali għal xi snin. Tassew, lanqas biss sar kontro-eżami tal-affidavit tal-intimata.

¹⁷ Dan jinsab immarkat bħala Dok PR1 u jibda a fol 189 tal-proċess.

¹⁸ Ara Dok LD9 a fol 168 tal-proċess.

¹⁹ Ara librett tal-kirja immarkat bħala Dok LD8 u jibda a fol 139 tal-proċess. Dan iwassal sas-sena 2020.

²⁰ Ara ċertifikat tal-mewt a fol LD10 tal-proċess.

Illi għandu ukoll jiġu puntwalizzat, fid-dawl ta' xi sottomissjonijiet li saru mir-rikorrenti, li l-liġi applikabbli f'dan il-każ (fir-rigward tat-titolu tal-intimata) hija l-liġi **kif kienet fid-data tal-mewt ta' Maria Dolores Spiteri**. Dan qiegħed jiġi enfasizzat għaliex għal dan il-Bord b'hal donnu²¹ r-rikorrenti qiegħdin jistrieħu fuq il-liġi kif ġiet emendata bl-Att XXIX tas-sena 2021, meta Maria Dolores Spiteri ġiet nieqsa f'Mejju tas-sena 2020.

Illi għalhekk il-*punctum temporis* tal-liġi applikabbli hija t-tifsira ta' kerrej fid-data tal-mewt²² u mhux tal-liġi posterjuri, propju għaliex huwa mgħallem u aċċettat li fin-nuqqas ta' klawżola appożita²³, liġi ġdida ma tistax tneħhi jeddijiet diġà akkwistati. Għalhekk, dak miksub taħt reġim legali precedenti²⁴ jibqa' jgħodd.

²¹ Ara nota ta' sottomissjonijiet tagħhom.

²² Sa fejn applikabbli, issir referenza għas-sentenza fl-ismijiet **Joseph Montebello et vs John Barbuto**, (App Ċiv Nru: 64/2014/1) mogħtija mill-Qorti tal-Appell (Sede Inferjuri) nhar it-30 ta' Lulju 2019 fejn ingħad hekk: "*Mill-proviso tad-definizzjoni 'kerrej' hu evidenti li ż-żmien meta bdiet il-kirja, fil-każ in eżami fl-1980, id-definizzjoni ta' kerrej f'artikolu 2 m'għandha l-ebda rilevanza. Dik id-definizzjoni, inkluż il-proviso, hi rilevanti meta jmut il-kerrej. Bis-saħħa ta' dik id-disposizzjoni, il-liġi tipprovdi dwar min għandu jkollu l-jedd ikompli jgawdi l-kirja ex lege b'hal l-kerrej wara l-mewt tal-kerrej*"

²³ Ara artikolu 12(1) tal-Kapitolu 249 tal-Liġijiet ta' Malta.

²⁴ Il-ġurist **Carlo Francesco Gabba**, kemm il-darba msegwi mill-Qrati tagħna, jgħallem hekk: "*Tutte le leggi retroattive, siano tali per arbitrio del legislatore, o lo siano per natura loro, non possono mai avere per effetto di sconvolgere rapport giuridici consumati e finiti anteriormente alla loro emanazione. Invero, considerare come non avvenuto un fatto consumato in virtù delle legge vigente, o viceversa, non per impedire ulteriori conseguenze del fatto o della omissione, ma per attribuire a taluno un diritto qualunque fin dal momento in cui il fatto o l'omissione, or considerata come non avvenuta o come avvenuta, ebbe luogo, e finzione impossibilie, e mostro giuridico, che il legislatore non può volere, ne deve mai supporre che abbia voluto. La legge può concedere qualche cosa per l'avvenire, ma concedere per lo passato è assurdo proposito, per l'ovvia ragtione che ciò che è accaduto non può farsi che non sia tale. Allorquando un rapporto giuridico è stato consumato, l'oggetto del diritto non esiste più nella individualità sua, esso si è confuso nel patrimonio, diventando materia a cui non si può più tener dietro nelle sue ulteriori trasformazioni. Così ovvio principio può nondimeno talvolta esser perduto di vista in qualche pratica applicazione, epeo voleva essere da noi qui ricordato.* - **Teoria della Retorattività Delle Leggi**, III Edizz, 1891, Unione Tipografico-Editrice, Vol I, a fol 35. Mix-xena ġurisprudenzjali lokali mbaġħad, il-Bord jirreferi għal dak enunċjat fis-sentenza fl-ismijiet **Chev. Antonio Cassar Torreggiani noe vs Nutar Dr Vincenzo Gatt noe**, mogħtija mill-Qorti ta' l-Appell (Sede Superjuri) nhar it-12 ta' Mejju 1950 u cioè : "*.....fejn ikun jeżisti veru u proprju dritt kweżit kompju taħt il-liġi anteedenti, dana*

Illi d-definizzjoni ta' kerrej rilevanti għal dan il-kaz²⁵ allura hija din li ssegwi (u tal-ebda ligi oħra)²⁶:

*għandu effikaċja fih innifsu li jirreżisti għall-applikazzjoni tal-ligi, anki fiskali, ġdida, f'kaz ta' mutament tal-ligi anterjuri;..... Illi jekk huwa veru li t-terminu "dritt kweżit" huwa terminu li għandu sinifikat ġenerali, u li in ġenerali fih jikkompreni tant id-drittijiet li jkun għew ikkunsmati kemm dawk li jkun għew akkwistati, imma li ma jkunux għadhom għew effettwati u kkunsmati, mill-banda l-oħra, huwa mhux anqas minnu li fir-rispetti tat-teorija tar-retroattività dak it-terminu proprjament jikkompreni biss l-aħħar sinifikat fuq imsemmi (ara Gabba, opera citata, Vol. I paġ 35 u 190-191). Ir-raġuni ta' dana tinsab radikata fl-istess logika ġuridika; il-ġhaliex meta r-rapport ġuridiku jiġi per se' kkunsmat, l-oġġett tad-dritt ma jkun aktar jeżisti fl-individwalita' tiegħu, u jiġi konfuż fil-patrimonju u jsir materja li ma tistax tiġi segweita fl-ulterjuri trasformazzjonijiet tagħha. U del resto, l-istess raġuni ġuridika u logika turi u tgħalliem lill-bnedmin li huwa assurdu ġuridiku tikkunsidra bħala haġa li ma tkunx ġrat dak li jkun fil-fatt ġara, jew haġa li tkun materjalment ġrat bħala haġa li ma tkunx ġrat; u in konsegwenza di fronti għall-fattijiet jew rapporti ġuridici kkunsmati, ir-retroattività' hija mpossibili, u t-teorija 'de quo dicimus' proprjament ma taffettwahomx non ostanti li huma in ġenerali jidhlu taħt it-terminu ġeneriku ta' drittijiet kweziti. Jingħad pero' li huma wkoll drittijiet kweziti dawk li huma l-konsegwenza ta' fatt li jkun kapaċi jipproduċihom in forza tal-ligi li tkun timpera fl-epoka meta jsiru, għalkemm l-okkażjoni ta' ligi ġdida dwaru, purke' skond il-ligi anterjuri li taħt l-imperu tagħha jkun sar il-fatt li minnha jsorġi u joriġina d-dritt, dak l-istess dritt ikun immedjatament daħal fil-patrimonju tal-persuna li tkun akkwistatu (Ara Gabba, opera citata, paġ, 191, Vol I); Illi minn dan li ntqal jitnissel li, sew jekk id-dritt kweżit ikun kompjut, sew jekk ikun l-origini ta' fatt li jkun ġara taħt il-ligi preċedenti, u d-dritt skond dik il-ligi jkun perfett u kompjut, u fl-istess ħin ikun daħal fil-patrimonju ta' min jirreklamah, u l-okkażjoni ta' l-eżerċizzju tiegħu tippreżenta ruħha taħt il-ligi l-ġdida, fl-ewwel ipotesi l-ġhaliex ir-retroattività' hija impossibbli u assurda, u fit-tieni ipotesi l-ġhaliex l-istess dritt ikun perfett taħt il-ligi antika qabel ma nholqot l-okkażjoni ta' l-eżerċizzju tiegħu taħt il-ligi ġdida, l-istess għandu jiġi rispettat, u l-ligi ġdida ma għandhiex, skond il-prinċipji elementari tal-ġustizzja u l-ekwita, ikollha setgħa fuqu. ". Dan l-istess ħsieb reġa' gie mtenni f'tit tas-snin wara fis-sentenza fl-ismijiet **Edgar Baldacchino et vs Onor Dr Tommaso Caruana Demajo LLD noe et**, mogħtija mill-Qorti ta' l-Appell (Sede Superjuri) nhar is-26 ta' Frar 1954. Dik il-Qorti ziedet hekk: "Din il-Qorti hija ta' l-opinjoni illi, meta ma hemmx klawnsola retroattiva, u mela l-kliem tal-ligi ma jkunux jimpurtaw retroattiva', ma għandux ikun hemm effett retroattiv lanqas jekk tkun materja ta' interess jew ordni pubbliku".*

²⁵ Jingħad li dan baqa' mittiefes mal-migja tal-Att XXVII tas-sena 2018, salv biss għar-referenza tal-artikolu 12A u 12B fil-"proviso" tiegħu.

²⁶ F'dan is-sens issir referenza għas-sentenza fl-ismijiet **Dr. Carmelo Galea nomine vs Franca Pia Di Donna**, (App Ċiv Nru: 178/2000/1) mogħtija mill-Qorti tal-Appell (Sede Inferjuri) nhar is-17 ta' Frar 2003 fejn ingħad hekk: "Dan qed jiġi rilevat in kwantu a propozitu tal-interpretazzjoni tal-ligi bl-Att imsemmi ossija l-Kap 158 tal-Ligijiet, l-qagħda in materja kien jehtiegħilha tigi vizwalizzata xorta' oħra, minn dik taħt il-Kap 69, anke għaliex, it-tifsira li l-ligi tagħti lill-kelma "kerrej" taħt iz-zewg ligijiet speċjali hi distinta wahda mill-oħra u japplikaw konsiderazzjonijiet differenti." Bl-istess mod, issir referenza għas-sentenza fl-ismijiet **Emily Agius vs Henry Borg et**, (App Ċiv Nru: 161/1999/1) mogħtija mill-Qorti tal-Appell (Sede Inferjuri) nhar it-12 ta' Mejju 2003 fejn ingħad hekk: "Kif hekk ukoll għandu jkun pacifiku illi huma biss id-disposizzjonijiet tal-precitat artikolu 12 li għandhom jimperaw. In effetti dan l-artikolu jibda biex jippreciza illi "minkejja kull haġa li tinsab fil-Kodici Civili jew f'xi ligi oħra huma d-disposizzjonijiet li jsegwu li għandu jkollhom effett dwar il-kuntratti ta' enfitewsi

"kerrej" tinkludi –

(a) l-armla jew l-armel ta' kerrej kemm-il darba r-raġel u l-mara ma

kienux, fiż-żmien tal-mewt tal-kerrej, separati legalment jew de facto; u

(b) meta l-kerrej ma jhallix armila jew armel, dawk il-membri tal-familja tal-kerrej li kienu residenti miegħu jew magħha fiż-żmien tal-mewt tiegħu jew tagħha; u

(ċ) kull sullokatur dwar il-kerrej:

Iżda għall-finijiet tal-artikoli 5, 12, 12A u 12B "kerrej" ma għandha

tinkludi ebda waħda mill-persuni inklużi taht il-paragrafu (b) jew (ċ) ta'

din it-tifsira iżda għandha tinkludi, minflok, ulied, u hu jew oħt, il-kerrej

li ma jkunux miżżewġa u li jkunu jirrisjedu mal-kerrej fi żmien mewtu jew mewtha u l-axxendent tal-kerrej li jkun hekk iġix mal-kerrej.

Illi għalhekk dak li kellu jiġi ppruvat (f'każ lir-rikorrenti riedu li din it-talba tagħhom tiġi akkolta) kien jew li l-intimata kienet fil-fatt iżżewwġet²⁷, jew li hija ma kienitx tirrisjedi ma ommha fid-data tal-mewt tagħha (u mhux f'xi dati oħra).

temporanja". Hu bis-sahha ta' dan l-artikolu speċjali li nholqot il-kirja. U hu daqstant ovvj u li l-legislatur ried inehhi din il-kirja millparametri tal-Kap 69.....Hekk per eżempju wkoll id-distinzjoni bejn il-Kap 158 u l-Kap 69 tidher bil-wisq ovvja fejn tikkoncerna t-tifsira differenzjali ta' "kerrej" taht iz-zewg kapijiet. Dan ukoll iqieghed in risalt il-fatt illi l-legislatur ried jizgancja l-kirja lwahda (dik krejata bl-Art 12 tal-Kap 158) mill-kirja l-oħra, kif regolata bil-Kap 69. ”.

²⁷ Huwa t'interess, hawnhekk purament akkademiku, l-iżvillup ġurisprudenzjali fuq din it-tematika (jekk il-protezzjoni fir-rigward ta' miżżewġin tiġi nieqsa biss fir-rigward ta' oħt jew hu il-kerrej u mhux it-tfal tiegħu) indikat fis-sentenza fl-ismijiet **Paul Scicluna et vs Paul Caligari**, (App Ċiv Nru: 537/2006/1) mogħtija mill-Qorti tal-Appell (Sede Superjuri) nhar it-28 ta' Settembru 2007 fejn, b'referenza għal-sentenzi passati ta' veduti oħra intqal hekk: “Din il-Qorti, wara li ezaminat il-proviso in kwistjoni, taqbel ma' l-interpretazzjoni mogħtija mill-ewwel Qorti. Din il-Qorti, hu veru, fil-kawza “Curmi noe v. Galea et” deciza fis-16 ta' Mejju, 1990, osservat li l-kliem “li ma jkunux miżżewġa qeghdin jirreferu għal hu jew oħt il-kerrej u mhux għat-tfal”, pero`, dan il-punt rega' gie studjat minn din il-Qorti (Sede Inferjuri) f'zewg kawzi li tat fis-17 ta' Frar, 2003, (fl-ismijiet “Azzopardi et v. Rodenas”) u fil-15 ta' Frar, 2006 (fl-ismijiet “Formosa et v. Cristina”). Fiż-żewġ kawzi, dik il-Qorti, ezaminat funditus dak il-proviso, anke b'riferenza għad-dibattiti parlamentari marbuta maddiskussjoni fuq l-abbozz tal-ligi in kwistjoni, u kkonkludiet li “mir-redazzjoni tal-proviso, korrettement intiz, dawk il-kliem jinkludu bhala proposizzjoni cara tal-ligi lil ulied ukoll.” Din il-Qorti kif issa presjeduta taqbel ma' dan laħhar insenjament.”

Illi skartata x-xhieda ta' John Seychell Navarro (għaliex ma kienitx rilevanti dwar dawn il-fatti), l-unika prova li ressqu r-rikorrenti kienu biss estratti tar-Registru Elettorali. Fil-fehma tal-Bord din il-prova ma hijiex suffiċjenti. Fl-ewwel lok jingħad li din it-tip ta' prova m'għandhiex neċessarjament tekwi para mar-residenza ta' xi persuna²⁸. Tassew, fi żminijiet riċenti, dan il-prinċipju għie mfisser u ulterjorment imħaddan b'aktar forza²⁹. Fit-tieni lok, r-rikorrenti ressqu estratt tar-Registru Elettorali tas-snin 2016 sat-2018 li wkoll huma irrelevanti, għaliex kellhom semmai juru r-residenza tal-intimata fid-data tal-mewt. Fil-verità, lanqas biss ressqu prova ta' fejn kienet registrata l-intimata fiż-żminijiet minnhom magħżula, iżda sempliciment li ma kienitx registrata fil-fond f'dawk iż-żminijiet. Dan **wahdu** m'huwiex biżżejjed.

Illi eżaminat kollox, għal dan il-Bord huwa ċar li l-intimata seħħilha turi li hija taqa' sew fit-tifsira ta' "kerrej" kif kienet misjuba fil-liġi fid-data tal-mewt ta' ommha. Jerga jiġi ribadit li l-affidavit tagħha spicċa għadda mingħajr ebda skrutinju u lil' hemm mid-depożizzjoni tagħha, l-intimata uriet

²⁸ Fost oħrajn, il-Bord jagħmel referenza għas-sentenza fl-ismijiet **Katald Galea vs Denise Galea**, (App Nru 16/2010), mogħtija mill-Qorti tal-Appell (Sede Inferjuri) nhar il-21 ta' Ottubru 2016 fejn intqal hekk: *"Ir-residenza ordinarja trid tirriżulta minn sensiela ta' fatti ppruvati, bħal dawk li għadhom kif issemew, li iżda fil-kisba tagħha ma hemm xejn awtomatiku. Għalhekk, il-fatt, li persuna jkollha dokumenti li 'prima facie' jattestaw konnessjoni tagħha mal-fond, bħal inkluzjoni fir-Registru Elettorali, ir-registrazzjoni tal-Korporazzjoni tas-Servizzi tal-Ilma u mal-Korporazzjoni Xogħol u Tahrig mhumieq prova inkonfutibbli ta' residenza. Huwa pacifiku li r-Registru Elettorali jikkostitwixxi biss prova li trid tigi verifikata, li tista' tkun koroborrattiva, iżda mhux neċessarjament u dejjem konklussiva."* Similment issir referenza għas-sentenza fl-ismijiet **Charles Grech et vs Cecil Herbert Jones**, (App Ċiv Nru: 1267/2007) mogħtija mill-Qorti tal-Appell (Sede Superjuri) fejn intqal hekk: *"Evidentement in-nuqqas ta' konsum tad-dawl u l-ilma juri li ma kien qed isir l-ebda użu simili mill-fond in kwistjoni wara l-mewt ta' omm il-konvenut appellant u għalhekk xejn ma jiswa li skont ir-Registru Elettorali l-konvenut appellant kien jidher imniżżel fuq tali fond."*

²⁹ Referenza qiegħda ssir għad-deċiżjonijiet fl-ismijiet **Michael Piccinino vs Paul Cini et**, (Rik Nru: 41/2024) mogħtija mill-Qorti tal-Maġistrati (Malta) nhar il-21 ta' Mejju 2024 (mhux appellata) u **Michael Piccinino vs Mary Bugeja et**, (Rik Nru: 107/2024) mogħtija mill-Qorti tal-Maġistrati (Malta) nhar il-21 ta' Mejju 2024 (mhux appellata).

b'dokumentazzjoni tajba li kienet u hija registrata fil-fond, f'dawk l-affarijiet kollha tal-ħajja ċivili li jirrikjedu indirizz.

Illi finalment sa fejn ir-rikorrenti jistrieħu fuq deċiżjoni preċedenti ta' dan il-Bord³⁰, il-Bord isib li dik is-sentenza kellha fatti totalment differenti minn dawn. Dik is-sentenza kienet titratta żgumbrament t'inkwilini fid-dawl ta' deċiżjoni Kostituzzjonali li nġhatat qabel il-promulgazzjoni tal-Att XXVII 2018 liema Att kien nieda għall-ewwel darba il-proċedura kontemplata fl-artikolu 12B tal-Kapitolu 158 tal-Liġijiet ta' Malta (bid-diffikultajiet tas-subartikolu 11 tiegħu). Minn imkien ma ntwera lir-rikorrenti għandhom f'idejhom³¹ dan id-dritt vestit (fil-forma ta' sentenza kostituzzjonali jew konvenzjonali) bl-istess tip ta' deċiżjoni. Referenzi għal sentenzi oħra għandhom ikunu jgħoddu għall-każ in kwistjoni jekk parti trid issaħħaħ it-teżi tagħha b'tali tip ta' riljevi.

Illi jiġi b'hekk li din il-kawżali u l-ewwel talba tar-rikorrenti qiegħda tiġi miċhuda.

Mertu - Test tal-Mezzi

³⁰ Saret referenza għas-sentenza fl-ismijiet **Rebecca Hyzler et vs Anthony Vella et**, (Rik Nru: 600/2022) mogħtija minn dan il-Bord nhar it-22 ta' Mejju 2023 (mhux appellata).

³¹ Sentenzi ta' dawk it-tip huma *inter partes* u mhux *erga omnes*. Ta' interess hawnhekk kienet is-sentenza fl-ismijiet **H. Vassallo & Sons Limited vs Avukat Ġenerali et**, (App Kost Nru: 31/2008/2) mogħtija mill-Qorti Kostituzzjonali nhar it-8 ta' Ottubru 2012 fejn fis-sentenza wara tentattiv ta' ritrattazzjoni kien inġhad hekk: "22. *L-azzjoni tallum u dik fl-ismijiet Joseph Muscat vs Prim'Ministru deċiża minn din il-qorti fis-6 ta' Settembru 2010 ma humiex actio popularis dwar il-validità ta' liġi taħt l-art. 116, u għalhekk huwa meħtieġ li l-attur juri interess persunali. Konsegwenza ta' dan – billi l-qorti ma tistax tagħti extra jew ultra petita – hija illi r-rimedju mogħti għandu jkun arginat fil-limiti tal-interess. L-interess talattur f'kawżi bħal dawn huwa li jingħata rimedju għallilment tiegħu u mhux illi l-liġi tiġi mħassra erga omnes għax l-attur ma jkollux interess legali fil-kawżi ta' haddiehor. Għalhekk l-iżjed li tista' tghid il-qorti hu illi l-liġi għandha tkun bla effett fil-każ partikolari li jkollha quddiemha u mhux fil-każijiet kollha. 23. Fi kliem ieħor, f'kawża li ma tkunx kawża taħt l-art. 116 tal-Kostituzzjoni, u fejn għalhekk huwa meħtieġ illi lattur juri interess persunali, dikjarazzjoni illi liġi hija inkonsistenti mal-Kostituzzjoni (jew, b'analoġija, mal-Konvenzjoni) għandha effett biss *inter partes*."*

Illi b'hekk jifdal biss t-talbiet konċernanti it-test tal-mezzi u għalhekk daww imressqa skond l-Att XXIV tas-sena 2021, liema Att nieda proċedura simili għal dik li kienet daħlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti³² u dan fi żmien relattivament qasir. Din il-leġislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll daww li jemerġu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża³³. Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu³⁴. Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ

³² Att XXVII tas-sena 2018.

³³ Dwar dan il-Bord jissenjola li l-leġislatur haż li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

³⁴ Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Anthony Said et vs Avukat tal-Istat et**, (Rik Kost Nru: 302/23AJD) mogħtija mill-Prim'Awla tal-Qorti (Sede Kostituzzjonali) nhar is-27 ta' Settembru 2024. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Marcus Scicluna Marshall et vs Michael Borg Cardona**, (Appell Inferjuri Numru 723/22LM) mogħtija mill-Qorti tal-Appell (Sede Inferjuri) nhar is-26 ta' Ġunju 2024 u fid-deċiżjoni fl-ismijiet **Albert Naudi et vs Patricia Gauci et**, (Appell Inferjuri Nru. 170/19LM) mogħtija mill-Qorti tal-Appell (Sede Inferjuri) nhar it-23 ta' Ġunju 2021, fejn fiż-żewġ istanzi aggravju fuq punt simili ġie miċhud.

bhal dak, dan il-Bord possibbilment ikun hu stess kaġun ta' kontinwazzjoni ta' dik il-vjolazzjoni billi jiffissa kirja b'persentaġġ tant baxx li l-kirja l-ġdida tispicċa wkoll tkun waħda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu³⁵, il-Bord jinsab pjenament sodisfatt bil-provi mressqa mir-rikorrenti u kif ukoll mill-intimata stess, li ressqet ukoll il-ktieb tal-kera relattiv³⁶.

Illi minn eżami tad-dokumentazzjoni tal-intimata relattivi għat-test tal-mezzi, il-Bord isib li hija tissodisfa t-test tal-mezzi rikjesti, skond il-Legislazzjoni Sussidjarja 16.11³⁷.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-ligi, jammonta għal mija u ħamsa u sebghin elf Ewro (€175,000). Tajjeb jingħad li fil-verbal tat-3 ta' Mejju 2024, ġie speċifikat li ma kellux jittiehed qies tal-eventwali potenzjal tal-fond in

³⁵ Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-proprjetarju" li seta' jippreżenta tali rikors, l-Att XXIV 2021, ġustament, illum jutilizza l-kliem "sid il-kera".

³⁶ Hija eliminata hekk l-ewwel eċċezzjoni.

³⁷ Regolamenti 5(3) u 6(2).

kwistjoni³⁸. Ir-rapport kien wiehed unanimu u għalhekk dan il-Bord qiegħed jaċċetta dik il-konklużjoni³⁹.

Illi kif diġà ntqal, għal dan il-Bord, persentaġġ viċin il-massimu ta' 2% għandha tkun ir-regola, u f'dan il-każ ma giet ippruvata l-ebda ċirkostanza li twassal il-Bord sabiex jistabbilixxi persentaġġ inqas mill-massimu li tippermetti l-liġi⁴⁰. B'hekk, il-kera annwali pagabbli tal-fond in kwistjoni għandu jkun fl-ammont ta' tlett elef u hames mitt Ewro (€3,500) fis-sena.

Għaldaqstant il-Bord qiegħed jiddisponi minn din il-vertenza billi:

- 1) Jiċhad it-tieni eċċezzjoni tal-intimata.

³⁸ F'dan is-sens il-Bord jagħmel referenza għas-sentenza riċenti fl-ismijiet **Agostina sive Ina Cini et vs L-Avukat tal-Istat et** (Rik Nru. 107/2022) mogħtija mill-Qorti Kostituzzjonali nhar it-18 ta' Novembru 2024, fejn gie mtenni hekk: "*F'sentenzi oħra ta' din ix-xorti lqorti diġa' għamlitha ċara li l-potenzjal ta' żvilupp tal-fond hu rrilevanti. Meta tiġi għal-likwidazzjoni tal-kumpens pekunjarju, dak li hu rilevanti hu stima tal-kera tal-fond kif inhu fiż-żmien rilevanti. Il-potenzjal ta' żvilupp hu rilevanti li kieku l-fond ikun ser jinbiegħ. F'dawn il-każijiet il-fond jibqa' proprjeta' tas-sidien.*" Referenza ssir ukoll għas-sentenza ta' dan il-Bord fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha ġew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb gie wkoll imtenni fis-sentenza fl-ismijiet **Joanne Cassar et vs Frances Azzopardi** (Rik Nru: 450/22NB) mogħtija minn dan il-Bord diversament presedut nhar is-17 ta' Ottubru 2024; fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024; u fis-sentenza fl-ismijiet **Carmen Callus et vs Carmel Debattista et** (Rik Nru: 620/22NB) mogħtija minn dan il-Bord diversament presedut nhar is-27 ta' Ġunju 2024. Issir ukoll referenza għas-sentenza fl-ismijiet **Mario Cini et vs Rose Busuttil**, (Rik Nru: 682/2022LC) mogħtija minn dan il-Bord diversament presedut nhar it-18 ta' Ottubru 2024.

³⁹ Artikolu 23(3) tal-Kapitolu 69 tal-Liġijiet ta' Malta.

⁴⁰ Ara dak li gie deċiż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-Qorti tal-Appell (Sede Inferjuri) nhar it-13 ta' Marzu 2024, u fis-sentenza fl-ismijiet **Maria Carmela Bugelli et vs Saviour Bonnici et**, (Rik App Nru: 760/2022LM) mogħtija mill-Qorti tal-Appell (Sede Inferjuri) nhar it-29 ta' Mejju 2024 fejn giet mibdula l-pożizzjoni mhaddna mill-istess Qorti f'deċiżjonijiet passati bħal dik fl-ismijiet **Louis Vincenti et vs Maria sive May Herrera et**, (App Ċiv Nru: 237/18LM) mogħtija fl-7 ta' Lulju 2023, u fis-sentenza fl-ismijiet **Mary Rose Spiteri et vs Antoine Farrugia et**, (App Ċiv Nru: 265/2021) mogħtija fl-24 ta' Mejju 2023.

- 2) Jiċhad it-talba indikata bl-ittra ‘A’ tar-rikorrenti u jilqa’ t-tielet, ir-raba’, il-ħames, is-sitt u s-seba’ eċċezzjoni tal-intimata.
- 3) Jastjeni milli jqis aktar it-talba indikata bħala ‘B(i)’ billi t-test tal-mezzi twettaq waqt l-andament ta’ dawn il-proċeduri.
- 4) Jiċhad it-talba indikata bħala ‘B(ii)’ (li ngħatat b’mod alternattiv).
- 5) Jilqa’ it-talba indikata bħala ‘B(iii)’ u b’hekk jordna li l-intimata tibda tħallas lir-rikorrenti kera għall-fond mertu ta’ dawn il-proċeduri, fl-ammont ta’ tlett elef u ħames mitt Ewro (€3,500) fis-sena, fl-ammont ta’ mitejn, wieħed u disgħin Ewro u sitta u sittin ċenteżmu (€291.66ċ) fix-xahar, pagabbli kull xahrejn bil-quddiem, u dan mid-data ta’ din is-sentenza.
- 6) Jiċhad l-eċċezzjonijiet rimanenti sa fejn inkompatibbli ma’ dak hawn deċiż.

Minħabba n-natura tal-proċeduri kull parti tħallas l-ispejjeż tagħha. L-ispejjeż tal-Awtorità tad-Djar jibqgħu bla taxxa.

Dr Joseph Gatt LL.D.
Maġistrat

Annalise Spiteri
Deputat Registratur